

Бердақ Фарғабай улы

Халық ушын

Жигит болсаң арысландай туўылған,
Хызмет еткіл удайына халық ушын,
Жигит болса арысландай туўылған,
Хеш қашан да жұмыс етпес өзи ушын.

Өзи ушын ис етер ақылға зайыл,
Болып усынындай заманға қайыл,
Ел қыдырған қыдырымпаз гил сайыл,
Жұмыс етпес хеш ўақытта халық ушын.

Залымлар тыңламас мөхминнің зарын,
Олар ойлар өзлеринің оңарын,
Хеш ўақытта залым қолында барын,
Жаратпаслар бар болса да халық ушын.

Жетерсен муратқа хызметлер етсең,
Елатың силтесе ғайры елге кетсең,
Душпанның хәрқашан басына жетсең,
Аянбағыл хызметінди халық ушын.

Бердимурат, ойлап айтқыл сөзинди,
Көтерме лап урып, текте өзинди,
Қызартпағай халқың сениң жүзинди,
Қолдан келсе хызмет еткіл ел ушын.

Жигит болар жигит адам ертеди,
Айтқан сөзин палдан шекер етеди,
Айтса бир сөз ықрарына жетеди,
Соған мегзес хызмет етер халық ушын.

Ойшыл жақсы жигит билимпаз келер,
Айтқан гәплерине түсимпаз келер,
Ақылсыздың қәсийети аз келер,
Ақмақлар хеш хызмет етпес халық ушын.

Ақыл адам сөзлер ертпес изине,
Шөп салмас ярының хәргиз көзине,
Бақмас нәмәхремнің хасла жүзине,
Шулар хызмет етер бәрха халық ушын.

Ермес жақсы пасықлардың сөзине,
Көп берилмес өз басының хәзине,
Ғайрат берип өлгенинше өзине,
Хызмет етер мудам уллы халық ушын.

Жақсының үйине адам көп келер,
Жаман болса оның көзи жеп келер,

Қуры тили менен "аға" – деп келер,
Бұлар хызмет етпес хешұақ халық ушын.

Жақсы адам душпанларын күлдирмес,
Қолдан келсе ана дәўран сүрдирмес.
Бәри арығын хеш ұақытта билдирмес,
Сол жигиттиң жаны қурбан халық ушын.

Исинде жигитлер, қамлық болмасын,
Ғумшаланса гүлиң хәргиз солмасын,
Билек күшли болып әлиң талмасын,
Хызмет әйле қолыңызда бар ушын.

Дослық пенен хәр бир иске тақ турсаң,
Жан аямай ел-журт ушын ис қылсаң,
Қайғыланбай уллы иске қол урсаң,
Сонда мениң кеўлим питер халық ушын.

Ғош жигиттиң мәдет болса елаты,
Хеш ұақытта кемлик қылмас қуўаты,
Изинде қалады жигиттиң аты,
Қалыс хызмет етсе егер халық ушын.

Бул заманда жәбириў-жапа шегермен,
Қара көзден қанлы жаслар төгермен,
Залымлардың жәбирин айтып сөгермен,
Күйгенликтен жан қыйналар халық ушын.

Болмады бир дарқан мәнзил мәканым,
Зәхәр-заққым болды ишип-жегеним,
Болмады айтсам да мениң дегеним,
Кеўил жубатпасам текте халық ушын.

Қуўат бергей алла нәзик беллерге,
Мәўсим бергей таза ашылған гүллерге,
Бахыт келермекен бизин еллерге?
Өлгенше айтарман сөзди халық ушын.

Әжел жетип өлсем бул күнде өзим,
Кейнимде қаларлар тәрийп боп сөзим,
Кәрди не заманды тиримде көзим,
Парқын билген хызмет етер ел ушын.

Бердимурат тыңлап сөзинди көргил.
Жүрген соқпағыңнан изинди көргил,
Ғамгүн шекпе, ғариплерге қол бергил,
Сонда ис еткениң мөхминлер ушын.

Көрсең қайтармағыл достың нәзерин,
Қолдан келсе, қурғыл шадлық базарын,
Өткермегил досқа гәптиң хазарын,

Дослар хызмет етер яраны ушын...

Жаманлар қасынан қонсы көширер,
Өзинің дедикли антын иширер,
Жақсы адам болса гийне кеширер,
Сонда раўажланар кеўлиң ел ушын.

Жаман адам билмес гәпинің парқын,
Бәркулла жаманлар ағайин-халқын,
Көтеремен дейип өзинің даңқын,
Удайына зыян етер халық ушын.

Жақсы адам сөз мәнисин аңлайды,
Жаман адам пасық сөзди тыңлайды,
Айтсақ хәргиз ақылыңды алмайды,
Кеўлим мениң ўайран болар сол ушын.

Душпаннан ғаплетте таппадым саўа,
Қурғақ сөзди айтып, деменлер "аўа",
Жас үлкенлериңнен алыңлар дуўа,
Пайдасы болар ма ғарип ел ушын.

Ер жигитиң атын хаял шығарар,
Жаманы сезилсе жигит не қылар?
Жары жолда жаман сырын алдырар,
Олардың кереги болмас халық ушын.

Жаманнан ул туўса атаға тартар,
Күн санап гәззаплық қыслети артар,
Халыққа жақпас, кесапатлы жол тутар,
Ондайдың пайдасы болмас халық ушын.

Сөйле Бердимурат, сөзлеме ялған,
Бул дүнья узақ жол атаңнан қалған.
Қор болмас жақсының ақылын алған,
Жақсылар хызметин етпес өзи ушын.

Ойлансам сөз келер избе-из өзи,
Өзи емес дүзетер ақылдың тези,
Жойылмас жақсының айтқан хәр сөзи,
Кеўилим бәржай табар айтсам сол ушын.

Шайыр едим, көзим көргенин жаздым,
Көкирегимнің сезип билгенин жаздым,
Заман қыслетинен сарғайдым-аздым,
Болар ма деп жақты күнлер халық ушын.

Атым Бердимурат, мен хқтың қулы,
Сахрада сайраған шәйда бүлбили,
Он гүлинен ашылмады бир гүли,
Дегенине жете алмады халық ушын.